

---

Akhilandesvari Pushpamala Stotram

ಅಖಿಲಾಂಡೇಶ್ವರೀಪುಷ್ಪಮಾಲಾಸ್ತೋತ್ರಂ

Document Information



---

Text title : Akhilandesvari Pushpamala Stotram

File name : akhilANdeshvarIpuShpamAlA.itx

Category : devii

Location : doc\_devii

Transliterated by : PSA Easwaran

Proofread by : PSA Easwaran

Description/comments : Matrika pushpam

Latest update : April 3, 2022

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

April 28, 2023

*sanskritdocuments.org*

---

ಅಖಿಲಾಂಡೇಶ್ವರೀಪುಷ್ಪಮಾಲಾಸ್ತೋತ್ರಂ



ಅಧ್ವಾನೀತಪದೇ ಅಲಂಕೃತಶಿವೇ ಅರ್ಧಾಂತರರ್ಥೇ ಪರೇ  
ಅತ್ಯರ್ಥೇ ಅಮಲಾಶಯೇ ಅತಿದಯೇ ಅರ್ಧೇಂದುಭೂಷೋಜ್ಜಲೇ .  
ಅಧ್ಯಕ್ಷೇ ಅಮರಾಂಗನಾಪರಿವೃತೇ ಅಧ್ಯಾತ್ಮವಿದ್ಯಾಮಯೇ  
ಅವ್ಯಕ್ತೇ ಅಚಲಾಧಿರಾಜತನಯೇ ವಂದೇಽಖಿಲಾಂಡೇಶ್ವರಿ .. 1..  
ಆದ್ಯೇ ಆಗಮಸಂಪ್ರದಾಯನಿಪುಣೇ ಆಚಾರ್ಯವರ್ಯಾರ್ಚಿತೇ  
ಆಧಾರಾದಿಸರೋಜಪೀಠನಿಲಯೇ ಆಲೋಲನೀಲಾಲಕೇ .  
ಆತಾಮ್ರಾಧರಚಾರುಮಂದಹಸಿತೇ ಆಪೀನವಕ್ಷೋರುಹೇ  
ಆಬ್ರಹ್ಮಚ್ಯುತಶಂಕರಾರ್ಚಿತಪದೇ ವಂದೇಽಖಿಲಾಂಡೇಶ್ವರಿ .. 2..  
ಇಚ್ಛಾಜ್ಞಾನಸಮಸ್ತಶಕ್ತಿಸಹಿತೇ ಇಂದೀವರಶ್ಯಾಮಲೇ  
ಇಂದ್ರೋಪೇಂದ್ರವರಪದೇ ಇಭವನಾಧೀಶೇ ಇನಾರಾಧಿತೇ .  
ಇಜ್ಯೇ ಇಂದುನಿಭಾನನೇ ಇಭನುತೇ ಇಷ್ಟಾರ್ಥಸಿದ್ಧಿಪ್ರದೇ  
ಇಂದ್ರಾಣೀನಮಿತೇ ಇಭಾನನಸುತೇ ವಂದೇಽಖಿಲಾಂಡೇಶ್ವರಿ .. 3..  
ಈಶೇ ಈಶವಿರಿಂಚಿಶೌರಿವರದೇ ಈಡ್ಯಾಲಿ ಈಶಾತ್ಮಿಕೇ  
ಈಷ್ಯಾದೂಷಿತಚಿತ್ತದೂರಚರಣೇ ಈಶಪ್ರಿಯೇ ಈಶ್ವರಿ .  
ಈಡಯೇ ಈಶ್ವರವಾಮಭಾಗನಿಲಯೇ ಈಂಕಾರಕ್ಲೃಪ್ತೋದಯೇ  
ಈಶಿತ್ವಾದಿಮಹಾವಿಭೂತಿನಿಲಯೇ ವಂದೇಽಖಿಲಾಂಡೇಶ್ವರಿ .. 4..  
ಉದ್ಯದ್ಭಾನುಸಹಸ್ರಕೋಟಿಕಿರಣೇ ಉರ್ವೀಧರೇಂದ್ರಾತ್ಮಜೇ  
ಉತ್ಪಲ್ಲಾಂಬುಜಲೋಚನೇ ಉಭಯಕಾವೇರ್ಯಂತರಾಲಾಶ್ರಯೇ .  
ಉದ್ಯಚ್ಚಂದ್ರನಿಭಾನನೇ ಉರುತರೇ ಉಚ್ಚಾಸನೇ ಉಜ್ಜಲೇ  
ಉದ್ದಾಮದ್ಯುತಿಪುಂಜಮಂಜುಲತರೇ ವಂದೇಽಖಿಲಾಂಡೇಶ್ವರಿ .. 5..  
ಊಹಾಪೋಹವೀಕಬಾಹ್ಯನಿಲಯೇ ಊನಾತಿರಿಕ್ತೋಜ್ಜಲೇ  
ಊರ್ಜಸ್ವನ್ನಣಿಮೇಖಲಾವಿಲಸಿತೇ ಊರೀಕೃತಾರ್ಥಪ್ರಿಯೇ .  
ಊರ್ಧ್ವಾರ್ಧೋದ್ಯವಯೋಗಮೂಲನಿಲಯೇ ಊಷ್ಮಾಪಹಾರೋಜ್ಜಲೇ  
ಊಧಃ ಕ್ಷೀರಸುಧಾದೃತತ್ರಿಭುವನೇ ವಂದೇಽಖಿಲಾಂಡೇಶ್ವರಿ .. 6..  
ಋಗ್ವೇದಾದಿನಿಷೇವಿತೇ ಋತುನತೇ ಋದ್ಧಾನುಕಂಪಾವಹೇ .  
ಋದ್ಧಾವೋದಮುಖೇಪ್ಪಿತೇ ಋತುನತೇ ಋಕ್ಷೌಘಸಂಸೇವಿತೇ .

ಋಕ್ಷಾಧೀಶಕಲಾನ್ವಿತೇ ಋಣತಮೋಭಾಸ್ವತ್ಪದಾಂಭೋರುಹೇ  
 ಋದ್ಧ್ಯಾಪೂರಿತವಿಷ್ಣುಪತ್ರಯನುತೇ ವಂದೇಽಖಿಲಾಂಡೇಶ್ವರಿ .. 7..  
 ರೂಪಾರೂಪಸದಾಶಿವಾಂತರಗತೇ ರೂಪೇ ಸದಾ ರೂಪಿಣಿ  
 ರೂಪಾತೀತಪರಾಪರಾರ್ಥನಿಲಯೇ ರೂಢಪ್ರರೂಢಾತ್ಮಿಕೇ .  
 ನೃಣಾಂ ಜನ್ಮಜರಾಪಹಾರನಿಲಯೇ ನೃತ್ರಾಣಕಲ್ಪದ್ರುಮೇ  
 ನೃಣಾಂ ಪಾಪವಿಮೋಚನಾದ್ಯಫಲದೇ ವಂದೇಽಖಿಲಾಂಡೇಶ್ವರಿ .. 8..  
 ಕ್ಲೃಪ್ತಾಶೇಷಜಗನ್ಮಹೇಶನಿಲಯೇ ಕ್ಲೃಪ್ತಾಂಗರಾಗೋಜ್ಜ್ವಲೇ  
 ಕ್ಲೃಪ್ತಾಕ್ಲೃಪ್ತಪ್ರವಿಶಂಕ್ಯಮಾನವಿಲಸನ್ಮಧ್ಯಾವಲೀರಂಜಿತೇ .  
 ಲಿಂಗಾರಾಧನತತ್ಪರೇ ಲಿಕುಚರಾಜತ್ಪಾಣಿಪಂಕೇರುಹೇ  
 ಕ್ಲೃಪ್ತಾಕಲ್ಪಮನೋಹರಾಂಗಲತಿಕೇ ವಂದೇಽಖಿಲಾಂಡೇಶ್ವರಿ .. 9..  
 ಲೂತಾಧೀಶಗಜೇಂದ್ರಪೂಜಿತಪದೇ ಲೂನಾಹಿತೇಶಾನ್ವಿತೇ.  
 ಕ್ಲಿಂಕಾರಾಂಕಿತ ಬಿಂದುಪೀಠನಿಲಯೇ ಕ್ಲಿಂಕಾರರೂಪೇಡಿತೇ .  
 ಲೂತಾತಂತುಜಡಿಕ್ಕತೇಶನಿಲಯೇ ಲೂನಾಹಿವಲ್ಲಿದಲೇ  
 ಲೂತಾಕ್ಷ್ಮಾಪತಿಮುಕ್ತಿದಾತ್ಮಮಹಿಲೇ ವಂದೇಽಖಿಲಾಂಡೇಶ್ವರಿ .. 10..  
 ಏಕೇ ಏಕಮಹಾಂಬುರಾಶಿನಿಲಯೇ ಏಕಾಂತಕ್ಲೃಪ್ತೋದಯೇ  
 ಏಕಾನೇಕತಯಾ ವಿಭಕ್ತಭುವನೇ ಏಕಾತಪತ್ರೋಜ್ಜ್ವಲೇ .  
 ಏಣೇಚಾರುವಿಲೋಲಲೋಚನಯುಗೇ ಏಕಾವಲೀಭೂಷಣೇ  
 ಏತತ್ತತ್ತ್ವಮಯಾಣಿಮಾದಿವರದೇ ವಂದೇಽಖಿಲಾಂಡೇಶ್ವರಿ .. 11..  
 ಐಂಕಾರಾಸನಮಧ್ಯಪೀಠನಿಲಯೇ ಐಂದ್ರಾದಿಲೋಕವ್ರದೇ  
 ಐರಾವತ್ಯುಪಮಾನದೇಹಲತಿಕೇ ಐಂದ್ರಾದಿಶಕ್ತೀಡಿತೇ .  
 ಐಂಕಾರಾಕ್ಷರವೇದವೇದ್ಯವಿಭವೇ ಐಶ್ವರ್ಯದಾನೇಕ್ಷಣೇ  
 ಐಮೈಮಿತ್ಯನುಸಂದಧಾನಭುವನೇ ವಂದೇಽಖಿಲಾಂಡೇಶ್ವರಿ .. 12..  
 ಓಮಿತ್ಯೇಕಪದಾವಲೀಡಿತಪದೇ ಓಜೋವಿಶೇಷಾನ್ವಿತೇ  
 ಓಷ್ಣಾಧಾವಿತಬಿಂಬವಿದ್ರುಮಲತೇ ಓಘತ್ರಯಾರಾಧಿತೇ .  
 ಓಘೈರಪ್ಸರಸಾಂ ಸದಾಪರಿವೃತೇ ಓತಾಖಿಲಾರ್ಥಾಧಿಪೇ  
 ಓಜೋರಾಜಿತವಾಗ್ನಿಭೂತಿವಿನುತೇ ವಂದೇಽಖಿಲಾಂಡೇಶ್ವರಿ .. 13..  
 ಔಶೀರಾದಿಸುಗಂಧಿಶೋಭನಕಚೇ ಔತ್ಪತ್ತಿಜಾಲಪ್ರಿಯೇ  
 ಔದಾಸೀನ್ಯವಿಭಿನ್ನದೈತ್ಯವಿಭವೇ ಔಪಾಧಿಕೋಪಾನ್ವಿತೇ .  
 ಔದಾರ್ಯಾಕರಪಾದಪಂಕಜಯುಗೇ ಔಪಮ್ಯಹೀನಾನನೇ  
 ಔಮಾಕಾಂತಪದಪ್ರದಾರ್ತಿಹಪದೇ ವಂದೇಽಖಿಲಾಂಡೇಶ್ವರಿ .. 14..  
 ಅಂಭೋಜಾಸನಮುಖ್ಯಸೇವಿತಪದೇ ಅಂಭೋಧರಶ್ಯಾಮಲೇ

ಅಂಗಾಕಲ್ಪಿತರತ್ನಭೂಷಣಶತೇ ಅಂಡೌಘಸಂಸೇವಿತೇ .  
 ಅಂಬ್ವಾಕಾಶತಯಾ ವಿಭಕ್ತಭುವನೇ ಅಂಭೋರುಹಾಂಘ್ರಿದ್ವಯೇ  
 ಅಹ್ವಾಯಾಂತಕಸೂದನಪ್ರಿಯತಮೇ ವಂದೇಽಖಿಲಾಂಡೇಶ್ವರಿ .. 15..  
 ಅಸ್ತಾಘೇ ಅವನಮೃದೇವನಿವಹೇ ಅಸ್ತೋಕಭಾಗ್ಯೋದಯೇ  
 ಅರ್ಧಾಧಿಕ್ಯಮನೋಹರೇ ಅಚಲಜೇ ಅಷ್ಟಾಕ್ಷರೈರರ್ಚಿತೇ .  
 ಅರ್ಘಾತೀತಮನೋಜ್ವಭೂಷಣಶತೇ ಅಕ್ಷೀಣಸೌಭಾಗ್ಯದೇ  
 ಅರ್ಕಾಂಭೋರುಹವೈರಿವಹ್ನಿನಯನೇ ವಂದೇಽಖಿಲಾಂಡೇಶ್ವರಿ .. 16..  
 ಕಾವೇರೀಪುಲಿನಾಲಯೇ ಕಮಲಜೇ ಕಾಮಾರಿವಾಮಾಲಯೇ  
 ಕಾರುಣ್ಯಾಮೃತಲೋಚನೇ ಕವಿನುತೇ ಕಂದರ್ಪಕಾಂತಿಪ್ರದೇ .  
 ಕಲ್ಯಾಣಿ ಕ್ಷಿತಿಲೋಕಕಲ್ಪಲತಿಕೇ ಕಾರುಣ್ಯವಾರಾನ್ನಿಧೇ  
 ಕಾಲಾಂಭೋಧರಕಮೃಕುಂಡಲಧರೇ ವಂದೇಽಖಿಲಾಂಡೇಶ್ವರಿ .. 17..  
 ಖರ್ವಾಟೇ ಖಗಕೇತನಾನುಜವರೇ ಖಟ್ಟಾಂಗಪಾಣಿಸ್ತುತೇ  
 ಖರ್ವಾಖರ್ವವಿವರ್ಚಿತೇ ಖಗಮಯೂಖಾರಾಧಿತೇ ಖಡ್ಗಿನಿ .  
 ಖದ್ಯೋತೇಶವರಪ್ರದೇ ಖಗನುತೇ ಖದ್ಯೋತಕೋಟಿಪ್ರಭೇ  
 ಖಂಡೇಂದ್ರೋಜ್ವ ಲಶೇಖರೇ ಖಗಚರೇ ವಂದೇಽಖಿಲಾಂಡೇಶ್ವರಿ .. 18..  
 ಗಂಗಾವರ್ತಸಮಾನನಾಭಿಕುಹರೇ ಗಂಡೋಜ್ವ ಲತ್ಕುಂಡಲೇ  
 ಗಂಧರ್ವಾಸುರಸಿದ್ಧಕಿನ್ನರನುತೇ ಗಂಧೋತ್ತಮಾಲೇಪಿತೇ .  
 ಗಂಭೀರಾಮೃತಸಿಂಧುಮಧ್ಯನಿಲಯೇ ಗಾಂಭೀರ್ಯಧೈರ್ಯಾಧಿಕೇ  
 ಗಂಗೋತ್ಕುಂಗತರಂಗಶೇಖರಯುತೇ ವಂದೇಽಖಿಲಾಂಡೇಶ್ವರಿ .. 19..  
 ಗೀತಾನಂದಮಯೇ ಗಿರೀಶನಮಿತೇ ಗೀತಪ್ರಿಯಾರಾಧಿತೇ  
 ಗೀತೋಲ್ಲಾಸಿನಿ ಗೀಯಮಾನಚರಿತೇ ಗೀರ್ನಾಥಸಂಸೇವಿತೇ .  
 ಗೀಷ್ಟದ್ವಾವರದೇ ಗಿರೀಂದ್ರನಿಲಯೇ ಗೀರ್ವಾಣವೃಂದಾಂಚಿತೇ  
 ಗೀತೇ ಗೀತಮನೋಹರೇ ಗಿರಿಸುತೇ ವಂದೇಽಖಿಲಾಂಡೇಶ್ವರಿ .. 20..  
 ಗುಪ್ತೇ ಗುಪ್ತತರೇ ಗುಹೇಶವರದೇ ಗುಚ್ಛೋಜ್ವ ಲನ್ಮಲ್ಲಿಕೇ  
 ಗುಹ್ಯಾಚಾರಗತೇ ಗುರುಸ್ತನಭರೇ ಗುಚ್ಛಾರ್ಧಹಾರೋಜ್ವ ಲೇ .  
 ಗುಲ್ಫಸ್ಥೇ ಗುಣಮಂದಿರೇ ಗುರುವರೇ ಗುಲ್ಫೋಲ್ಲಸನ್ನೂಪುರೇ  
 ಗೂಢಾರ್ಥಾಂತಗತೇ ಗುರುತ್ತಮನುತೇ ವಂದೇಽಖಿಲಾಂಡೇಶ್ವರಿ . 21  
 ಘಂಟಾಘೋರನಿನಾದಘಾತಿತಮಹಾದೈತ್ಯೇ ಘನಶ್ಯಾಮಲೇ  
 ಘರ್ಮಾಘರ್ಮಮಯೂಖವಹ್ನಿನಯನೇ ಘರ್ಮಪ್ರಶಾಂತಿಪ್ರದೇ .  
 ಘೋರಾಘೋರವಿಘೋಷದಾನವಗಣಪ್ರೋದ್ವಷ್ಟಘೋರಾರವೇ  
 ಘೋರಾಘೌಘನಿವಾರಣೇ ಘನನಿಭೇ ವಂದೇಽಖಿಲಾಂಡೇಶ್ವರಿ .. 22..  
 ಚಾತುರ್ವರ್ಗ್ಯಫಲಪ್ರದೇ ಸುಚರಿತೇ ಚಾಮುಂಡಿರೂಪೋತ್ತರೇ

ಚಕ್ರಾಧಿಷ್ಟಿತಪಾದಪದ್ಮಚತುರೇ ಚಂದ್ರಾನನೇ ಚಂಡಿಕೇ .  
 ಚಂದ್ರೋಪೇಂದ್ರಚರಾಚರಾತ್ಮಕಜಗದ್ರೂಪೇ ಚಲತ್ಕುಂಡಲೇ  
 ಚಂಚಲ್ಲೋಚನವಂಚಿತೇಶ್ವರಶಿವೇ ವಂದೇಽಖಿಲಾಂಡೇಶ್ವರಿ .. 23..  
 ಛಿದ್ರಘ್ನಿಸ್ಮಿತಚಂದ್ರಿಕಾಧವಲಿತೇ ಛಾಯೇಶ್ವರದ್ಯೋತಿಸೇ  
 ಛಂದಾಂದೋಲಿತಭೂಷಣಾಂಕಿತಗಲೇ ಛಂದಶ್ರಿಯಾಲಂಕೃತೇ .  
 ಛಾಯಾಧೀಶ ಧನಂಜಯೇಂದುನಯನೇ ಛನ್ನಾಂಧಕಾರಾರುಣೇ  
 ಛಂದೋವೃಂದಮಹಸ್ಸುಕಾಂತಿನಿಲಯೇ ವಂದೇಽಖಿಲಾಂಡೇಶ್ವರಿ .. 24..  
 ಜಂಬೂಮೂಲನಿಧೇ ಜನಾರ್ದನನುತೇ ಜಂಭಾರಿಸಂಭಾವಿತೇ  
 ಜಂಬೂದ್ವೀಪಮನೋಜ್ವಲಲತಿಕೇ ಜಹ್ವಾತ್ಮಜಾಶೇಖರೇ .  
 ಜನ್ಮವ್ಯಾಧಿಜರಾಪಹೇ ಜಲಮಯೇ ಜಾಂಬೂನದಾಲಂಕೃತೇ  
 ಜಂಬೂನಾಥಮನೋಹರೇ ಜನನುತೇ ವಂದೇಽಖಿಲಾಂಡೇಶ್ವರಿ .. 25..  
 ಝಂಝಾವಾತತರಂಗಿತಪ್ರವಿಮಲ ಶ್ರೀನಿರ್ಝರಾಪ್ಲಾವಿತೇ  
 ಝಂಕಾರೀಕೃತಷಟ್ಪದಾಲಕಭರೇ ಝಾಟಿತ್ಯಬುದ್ಧಿಪ್ರದೇ .  
 ಝರ್ಝಾರಾರವಭೂಷಣೇ ಝಲಝಲನ್ಮಂಜೀರಪಾದಾಂಬುಜೇ  
 ಝಲ್ಲೀಮದ್ದಲಝರ್ಝರಸ್ವನನುತೇ ವಂದೇಽಖಿಲಾಂಡೇಶ್ವರಿ .. 26..  
 ಜ್ಞಾನಾನಂದಮಹಾಸಮುದ್ರತರಣೇ ಜ್ಞಾನಾತ್ಮರೂಪಾಪರೇ  
 ಜ್ಞಾನಜ್ಞೇಯಮಯೇ ತ್ವದಂಘ್ರಿಭಜತಾಂ ಜ್ಞಾನಪ್ರದೇಽಜ್ಞಾನಿನಾಂ .  
 ಜ್ಞಾನಾಜ್ಞಾನಮಯಸ್ವರೂಪಿಣಿ ಶಿವಜ್ಞಾನಪ್ರಕಾಶಪ್ರದೇ  
 ಜ್ಞಾತಿಕ್ಷೇತ್ರಕಲತ್ರಧಾನ್ಯಧನದೇ ವಂದೇಽಖಿಲಾಂಡೇಶ್ವರಿ .. 27..  
 ಟಕ್ಕಾದ್ಯಾಯುಧಭೂಷಣೋಜ್ವಲಕರೇ ಠಾವೇಕ್ಯಮಾನಾನನೇ  
 ಠಿಂಭಾಹುಂಕೃತಠಂಕೃತಾಸುರಶರೇ ಠೋಲಾಡಿಠೇಶಸ್ತೀ .  
 ಠಿಂಭಾಕಾರತಯಾ ಸುಪಾಲಿತಜನೇ ಠಕ್ಕಾರವೋದ್ಭೋಷಿತೇ  
 ಠಂಠಂಡೇತಿ ಝಟಿಕ್ವಣಾದಿಮಹಿತೇ ವಂದೇಽಖಿಲಾಂಡೇಶ್ವರಿ .. 28..  
 ತತ್ತ್ವಾರ್ಥಪ್ರತಿಪಾದ್ಯಮಾನಚರಣೇ ತತ್ತ್ವತ್ರಯೋದ್ದೀಪಿಕೇ  
 ತತ್ತ್ವಾತೀತಪದೇ ತಪೋಧನನುತೇ ತಾರೇಶಚೂಡಾಮಣೇ .  
 ತಾರುಣ್ಯಾಮೃತಸಿಂಧುಮಧ್ಯಲತಿಕೇ ತಾಕ್ಷ್ಯಧ್ವಜಾರಾಧಿತೇ  
 ತಾಪಿಚ್ಛಸ್ತಬಕದ್ಯುತೇ ತನುಲತೇ ವಂದೇಽಖಿಲಾಂಡೇಶ್ವರಿ .. 29..  
 ಸ್ಥಾಣುಪ್ರೇಮನಿಧೇ ಸ್ಥಿತೀಶಮಹಿತೇ ಸ್ಥೈರ್ಯಸ್ಥಿತೇ ಸ್ಥಾಪಿಕೇ  
 ಸ್ಥಾನಾಸ್ಥಾನಕೃತಾರ್ಥದೇಹಿನಿವಹಸ್ಥಿತ್ಯಂತಸರ್ಗೋದ್ಯತೇ .  
 ಸ್ಥಾನಾಧಿಕೃಮನೋಹರೇ ಸ್ಥಿರತರಸ್ಥಾಣ್ವಂತರಾಲಾಶ್ರಯೇ  
 ಸ್ಥೂಲಾಗೋಚರದರ್ಶನೇ ಸ್ಥಿತಿಮಯೇ ವಂದೇಽಖಿಲಾಂಡೇಶ್ವರಿ .. 30..

ದಾಕ್ಷಾಚಾರವರಪ್ರದೇ ದಮಯುತೇ ದಕ್ಷೇ ದಯಾಂಕೂರಿತೇ  
 ದಾಂತೇ ದ್ರಷ್ಟೃ ಮನೋಹರದ್ವಿಜವರೇ ದಂತಾವಲಾರಾಧಿತೇ .  
 ದಾನಾದಾನವಿದಾನಚೋದನಪರೇ ದಾತೃಸ್ವರೂಪಾಪರೇ  
 ದೈನ್ಯಾಧ್ಯಾತ್ಮಿಕತಾಪಹಾರಿಚರಣೇ ವಂದೇಽಖಿಲಾಂಡೇಶ್ವರಿ .. 31..  
 ದಿವ್ಯಜ್ಞಾನಮಯೇ ದಿವಾಕರನಿಭೇ ದಿವ್ಯಾಂಬರಾಲಂಕೃತೇ  
 ದಿವ್ಯಸ್ತ್ರೀಜನನೇವಿತೇ ದ್ವಿಜಮಯೇ ದೀಕ್ಷಾಪ್ರದಾನೋದ್ಯತೇ .  
 ದೀಪ್ತೇ ದೀಪ್ತಶಶಾಂಕವಕ್ಷಿನಯನೇ ದೀನಾದಿಮುಕ್ತಿಪ್ರದೇ  
 ದಿಕ್ಷಾಲಾದಿದಿಗಂಬರಾರ್ಚಿತಪದೇ ವಂದೇಽಖಿಲಾಂಡೇಶ್ವರಿ .. 32..  
 ದುರ್ಭಿಕ್ಷಾದಿಸಮಸ್ತದುಃಖಹರಣೇ ದುಃಶೀಲತಾಪಾಪಹೇ  
 ದುರ್ಗಾದ್ಯಾವೃತ್ತಿದೇವತಾರ್ಚಿತಪದೇ ದೂರ್ವಾಂಕುರಶ್ಯಾಮಲೇ .  
 ದುರ್ಲಕ್ಷ್ಯಾಗಮಚಿತ್ತದೂರಚರಿತೇ ದುರ್ಗಾದಿವಸ್ಯಾಪರೇ  
 ದುರ್ವಾಸಾದಿಮುನೀಶ್ವರಸ್ತುತಿಪದೇ ವಂದೇಽಖಿಲಾಂಡೇಶ್ವರಿ .. 33..  
 ಧರ್ಮಿಷ್ಠೇ ಧರಣೀಧರೇಂದ್ರತನಯೇ ಧಾರಾಧರೋದ್ಯತ್ಪ್ರಭೇ  
 ಧರ್ಮಿಲ್ಲಾಂಚಿತಮಲ್ಲಿಕಾದಿಕುಸುಮೇ ಧರ್ಮಾದಿಸಂನೇವಿತೇ .  
 ಧರ್ಮಾದ್ಯರ್ಥಚತುಷ್ಟಯಸ್ಥಿತಿಪದೇಧಾಮತ್ರಯಾರಾಧಿತೇ  
 ಧನ್ಯೇ ಧಾರ್ಮಿಕಚಿತ್ತನಿತ್ಯನಿಲಯೇ ವಂದೇಽಖಿಲಾಂಡೇಶ್ವರಿ .. 34..  
 ನಾನಾರತ್ನವಿಭೂಷಣೇ ನವಘನಶ್ಯಾಮೇ ನಟೇಶಪ್ರಿಯೇ  
 ನಕ್ಷತ್ರೇಶಧರೇ ನಗೇಂದ್ರನಿಲಯೇ ನಾಗಾರಿವಾಹಾನುಜೇ .  
 ನಾನಾದೇವವೃತೇ ನರೋತ್ತಮನುತೇ ನಾಥೇ ನೃಮುಕ್ತಿಪ್ರದೇ  
 ನಾಕೌಕೋಗಣನಮ್ಯಮಾನಚರಣೇ ವಂದೇಽಖಿಲಾಂಡೇಶ್ವರಿ .. 35..  
 ನೀಹಾರಾಚಲಕನ್ಯಕೇ ನಿಗಮಗೇ ನಿತ್ಯಾತ್ಮಿಕೇ ನಿರ್ಮಲೇ  
 ನೀಶೇಷಾಂಡಸುಮಾತೃಕೇ ನಿಶಿಚರಾರಾಧ್ಯೇ ನಿಶೀಶಾಂಕಿ(ಇಬ್ಬಿ)ತೇ .  
 ನೀಪಾರಣ್ಯನಿವಾಸನಿತ್ಯರಸಿಕೇ ನಿರ್ನಿದ್ರಪದ್ಮೇಕ್ಷಣೇ  
 ನೀಶೋಕಾಕೃತಿಕೇ ನಿರಂಜನಪದೇ ವಂದೇಽಖಿಲಾಂಡೇಶ್ವರಿ .. 36..  
 ಪದ್ಮೇ ಪದ್ಮನಿಭಾನನೇ ಪರತರೇ ಪದ್ಮಾರ್ಚಿತಾಂಘ್ರಿದ್ವಯೇ  
 ಪದ್ಮಸ್ತೇ ಪರದಾನವಾರಿವಿನುತೇ ಪದ್ಮಾಸನಾರಾಧಿತೇ .  
 ಪದ್ಮಾಸ್ಯೇ ಪರಲೋಕಸಾಧನಪರೇ ಪಂಚಾಕ್ಷರಾಲಂಕೃತೇ  
 ಪಕ್ಷಾಪಕ್ಷವಿವರ್ಜಿತೇ ಪರಶಿವೇ ವಂದೇಽಖಿಲಾಂಡೇಶ್ವರಿ .. 37..  
 ಪುಲ್ಲಾಂಭೋಜದಲೇಕ್ಷಣೇಂದುವಿಕೃತಾಲೀಕಾಭಿರಾಮಾನನೇ  
 ಪೂತ್ಕಾರಾಹಿಫಣಾಧರೇಂದ್ರರಮಣೇನೃತ್ಯಾಂತರಾಲಸ್ಥಿತೇ .  
 ಸ್ವಾಯತ್ತಂಡಿತಸೂಕ್ತಿಮರ್ಮವಿಭವೇ ಸ್ವಾಟಿಕೃತೇಜೋಮಯ-  
 ಸ್ತೂರ್ಜತ್ಯಾಂತಿಮಯೇ ಫಣೇಂದ್ರವರದೇ ವಂದೇಽಖಿಲಾಂಡೇಶ್ವರಿ .. 38..

ಬಾಲೇಽಬಾಲಪರಾಕ್ರಮೇ ಬಹುವಿಧೇ ಬಾಲಪ್ರವಾಲಾಧರೇ  
 ಬಾಲಾದಿತ್ಯಸಮಪ್ರಭೇ ಬಹುನುತೇ ಬಾಲೇಂದುಭೂಷೋಜ್ಜ್ವಲೇ .  
 ಬಂಧುಕಾರುಣವಿಗ್ರಹೇ ಬಹುವಿಧಬ್ರಹ್ಮಾಂಡಭಾಂಡೋದರಿ  
 ಬ್ರಹ್ಮಾಗ್ನಿಸುರೇಂದ್ರವಂದಿತಪದೇ ವಂದೇಽಖಿಲಾಂಡೇಶ್ವರಿ .. 39..  
 ಭಾವಾತೀತಪದಪ್ರವರ್ತಿತಗುಣೇ ಭಾಷೇ ಭವಾರಾಧಿತೇ  
 ಭಾವಾದ್ಯೇ ಭವರೋಗಭಂಜನಕರೇ ಭದ್ರೇ ಭಯಚ್ಛೇದಿನಿ .  
 ಭವ್ಯೇ ಭಾಗ್ಯವದುತ್ತಮೇಡ್ಯಚರಣೇ ಭಾಗೀರಥೀಶಾನ್ವಿತೇ  
 ಭಾಸ್ವಚ್ಚಂದ್ರವಿಲೋಚನಾರ್ಚಿತಪದೇ ವಂದೇಽಖಿಲಾಂಡೇಶ್ವರಿ .. 40..  
 ಮಾಯೇ ಮನ್ಮಥಸೇವಿತೇ ಮರಕತಶ್ಯಾಮೇ ಮನೋಜ್ಞಾಮಲೇ  
 ಮಾಯಾಮೋಹವಿವರ್ಜಿತೇ ಮಣಿಮಯಾಕಲ್ಪೇ ಮಹಾಮಂಜುಲೇ .  
 ಮಾಯಾತೀತಮಹಾಮುನೀದ್ರವರದೇ ಮಾಣಿಕ್ಯಕೇಯೂರಕೇ  
 ಮಾಲಾಲಂಕರಣೇ ಮತಂಗತನಯೇ ವಂದೇಽಖಿಲಾಂಡೇಶ್ವರಿ .. 41..  
 ಮಿತ್ರಾಗ್ನೀಂದುವಿಲೋಚನೇ ಮಿಹಿರಭೇ ಮೀನೋಲ್ಲಸಲ್ಲೋಚನೇ  
 ಮಿಥ್ಯಾಜ್ಞಾನಮನೋಽತಿದೂರಚರಣೇ ಮೀನದ್ವಜಾರಾಧಿತೇ .  
 ಮೀಮಾಂಸಾದಿ ಸಮಸ್ತ ಶಾಸ್ತ್ರಮಹಿತೇ ಮೃಷ್ಟಾನ್ನದಾನೋದ್ಯಮೇ  
 ಮಿತೋದ್ಭಾಸಿನಿ ಮಿತ್ರವಕ್ಷಿವಿನುತೇ ವಂದೇಽಖಿಲಾಂಡೇಶ್ವರಿ .. 42..  
 ಮುಗ್ಧೇ ಮುಗ್ಧಶಶಾಂಕಶೇಖರಯುತೇ ಮೂಲಾಗಮಾಥೋದಯೇ  
 ಮುಕ್ತೇ ಮೂಷಿಕವಾಹನಾರ್ಚಿತಪದೇ ಮೂರ್ತಿತ್ರಯಾರಾಧಿತೇ .  
 ಮಲಾಧಾರಗತೇ ಮುಖಾಬ್ಜವಿಲಸನ್ಮುಗ್ಧಸ್ಮಿತೇ ಮುಕ್ತಿದೇ  
 ಮುದ್ರಾಮೋದಿತಮಾನಸೇ ಮುನಿನುತೇ ವಂದೇಽಖಿಲಾಂಡೇಶ್ವರಿ .. 43..  
 ಯಜ್ಞೇ ಯಜ್ಞಫಲಪ್ರದೇ ಯಮನುತೇ ಯಕ್ಷೇಶ್ವರಾರಾಧಿತೇ  
 ಯಕ್ಷಘ್ನೇ ಯಮಸೂದನಪ್ರಿಯತಮೇ ಯಜ್ಞೇಶಸಂಪೂಜಿತೇ .  
 ಯಂತ್ರಸ್ಥೇ ಯತಿಪೂಜಿತೇ ಯತಿಕೃತಶ್ರೀಚಕ್ರಭೂಷೋಜ್ಜ್ವಲೇ  
 ಯಕ್ಷಿಣ್ಯಾದಿಸಮಸ್ತಶಕ್ತಿವಿನುತೇ ವಂದೇಽಖಿಲಾಂಡೇಶ್ವರಿ .. 44..  
 ರಾಮೇ ರಾಮವರಪ್ರದೇ ರಸಕಲೇ ರಾಜೀವಪತ್ರಾರ್ಚಿತೇ  
 ರಾಕಾಚಂದ್ರನಿಭೇ ರಮಾರ್ಚಿತಪದೇ ರಾಜಾಧಿರಾಜಾನತೇ .  
 ರಮ್ಯೇ ರಾಜತಶೈಲಶೃಂಗನಿಲಯೇ ರತ್ನಾಪ್ತಪತ್ಯಾ ನುತೇ  
 ರಾಗದ್ವೇಷವಿಹೀನಚಿತ್ತಸುಲಭೇ ವಂದೇಽಖಿಲಾಂಡೇಶ್ವರಿ .. 45..  
 ಲಾವಣ್ಯಾಂಬುನಿಧೇ ಲಲಾಟನಯನೇ ಲಂಬೋದರಾರಾಧಿತೇ  
 ಲಾಕ್ಷಾರಂಜಿತಪಾದಪದ್ಮಯುಗಲೇ ಲಂಬಾಲಕೋದ್ಭಾಸಿತೇ .  
 ಲಂಕೇಶಾರಿನುತೇ ಲಯೋದ್ಭವಕರೇ ಲಕ್ಷ್ಮೀಪತೀಡ್ಯಪ್ರಿಯೇ

ಲಕ್ಷ್ಯಾಲಕ್ಷ್ಯಮನೋಜ್ಞಮಧ್ಯಲತಿಕೇ ವಂದೇಽಖಿಲಾಂಡೇಶ್ವರಿ .. 46..  
 ವಾಚ್ಯೇ (ವಾಮೇ) ವಾರಿಜಲೋಚನಾರ್ಚಿತಪದೇ ವಾಗ್ಗೇವತಾಽಽರಾಧಿತೇ  
 ವಾಮಾದ್ಯೇ ವರಶೈಲರಾಜತನಯೇ ವಾಮಾದಿಶಕ್ತ್ಯಾತ್ಮಿಕೇ .  
 ವಶ್ಯಾಕರ್ಷಣಸಿದ್ಧಿಮೂಲಗುಲಿಕೇ ವಾದಿತ್ರನಾದಪ್ರಿಯೇ  
 ವಾಣೀವಲ್ಲಭವಜ್ರಪಾಣಿವರದೇ ವಂದೇಽಖಿಲಾಂಡೇಶ್ವರಿ .. 47..  
 ಶಾಂತೇ ಶಂಕರವಲ್ಲಭೇ ಶಶಿಯುತೇ ಶಾತೋದರಿ ಶ್ಯಾಮಲೇ  
 ಶಂಕಾಹೀನವಿಶೋಕದೇ ಶತಮಖಾರಾಧ್ಯೇ ಶಶಾಂಕಾನನೇ .  
 ಶಕ್ತೇ ಶಕ್ತಿಧರಾರ್ಚಿತೇ ಶಮಧನಾಧೀಶಾರ್ಚಿತೇ ಶಾರದೇ  
 ಶೈವಾದ್ಯಾಗಮಪಾರಗೇ ಶಮಧನೇ ವಂದೇಽಖಿಲಾಂಡೇಶ್ವರಿ .. 48..  
 ಷಟ್ಪಕ್ರಾಂತಗತೇ ಷಡಕ್ಷರಮಯೇ ಷಟ್ಪಿಂಶತತ್ವಾತ್ಮಿಕೇ  
 ಷಟ್ಪದ್ಮಾಂತಪುರೇ ಷಡಾನನನುತೇ ಷಟ್ಕೋಣಸಂಭಾವಿತೇ .  
 ಷಡ್ವಕ್ತ್ರದ್ವಿಪವಕ್ತ್ರರಾಮವರದೇ ಷಡ್ಧಂಧಿವಂದ್ಯಾತ್ಮಿಕೇ  
 ಷಟ್ಕೃತಿಪ್ರವಾತ್ಮನಃ ಪ್ರಿಯತಮೇ ವಂದೇಽಖಿಲಾಂಡೇಶ್ವರಿ .. 49..  
 ಸರ್ವಾಭೀಷ್ಟಫಲಪ್ರದೇ ಸುಮತಿಭಿಃ ಸಂಸೇವಿತೇ ಸಾತ್ವಿಕೈಃ  
 ಸರ್ವಾಲಂಕರಣೇ ಸದಾಶಿವಮಯೇ ಸಂಪತ್ಕರೇ ಸಾಕ್ಷಿಣಿ .  
 ಸಾದಿಸ್ಥೇ ಸರಸೀರುಹಾಕ್ಷಿಯುಗಲೇ ಸಂಘಟ್ಟವಕ್ಷೋರುಹೇ  
 ಸಾಕ್ಷಾತ್ಕಾರಿಣಿ ಸರ್ವಲೋಕವರದೇ ವಂದೇಽಖಿಲಾಂಡೇಶ್ವರಿ .. 50..  
 ಹಾಹಾಕಾರರವೈಸ್ಥಿಭಿಃ ಸ್ತುತಪದೇ ಹಾರಾಭಿರಾಮೇಽಸಮೇ  
 ಹಂಸೋಲ್ಲಾಸಿತರಮ್ಯವಿಶ್ವವಿಭವೇ ಹಂಬೀಜಮೂಲಾಂಕುರೇ .  
 ಹಸ್ಥೇ ಹಸ್ತಿವನಾಲಯೇ ಹರಿಹರಬ್ರಹ್ಮೇಂದ್ರವಂದ್ಯೇಶ್ವರಿ  
 ಹಂಸಾತೀತಪದೇ ಹಕಾರಚರಿತೇ ವಂದೇಽಖಿಲಾಂಡೇಶ್ವರಿ .. 51..  
 ಳಂಬೀಜೇ ಲಕುಳೇ ಲತಾಮೃದುತನೋ ಳಂಕಾರಸಂಪೂಜಿತೇ  
 ಳಂಬೀಜೇನ ಸುಲಕ್ಷಿತೇಡ್ಯವಿಭವೇ ಕ್ಲೀಂಕಾರರೂಪಾನ್ವಿತೇ .  
 ಳಾಂತೇ ಹಂತ ಗರೇ ಜವಾತ್ನಮುದಿತೇ ತ್ರಸ್ತಾನ್ಸುರಾನ್ವೀಕ್ಷ್ಯ ತತ್  
 ಳಾಂತೇ ಕೇ ವಿನಿಯಚ್ಛದೀಶಮಹಿಳೇ ವಂದೇಽಖಿಲಾಂಡೇಶ್ವರಿ .. 52..  
 ಕ್ಷೋಣೀಶಾಗ್ರ್ಯಪದೈಕಲಕ್ಷಣವಿಧಿಕ್ಷೇಪಪ್ರಮಾಣೇಕ್ಷಣೇ  
 ಕ್ಷಿಪ್ರಾದಕ್ಷಿಣಕುಕ್ಷಿಶಿಕ್ಷಣಮನಃಕ್ಷೇತ್ರಜ್ಞಸಂರಕ್ಷಿಣಿ .  
 ತ್ರ್ಯಕ್ಷಾಲಕ್ಷ್ಯತಿತಿಕ್ಷುದಕ್ಷದಮನಕ್ಷಾಂತಾಂತಸಂವೀಕ್ಷಣೇ  
 ಕ್ಷಂತವ್ಯಂ ಕ್ಷಿತಿಭೃತ್ನುತೇ ಸ್ತುತಿವಚಃ ಕ್ಷುದ್ರಂ ಮದೀಯಂ ಶಿವೇ .. 53..  
 ಇತಿ ಗಿರಿವರಪುತ್ರೀಪಾದರಾಜೀವಭೂಷಾ  
 ಭುವನಮಮಲಯಂತಿ ಸೂಕ್ತಿಸೌರಭ್ಯಸಾರೈಃ .



ಶಿವಪದಮಕರಂದಸ್ಯಂದಿನೀ ಮನ್ನಿದಾನಾ


ಮದಯತು ಕವಿಭೃಂಗಾನಾತ್ಮಕಾಪುಷ್ಪಂ .. 54..

ಇತಿ ಅಖಿಲಾಂಡೇಶ್ವರೀಪುಷ್ಪಮಾಲಾಸ್ತೋತ್ರಂ ಸಂಪೂರ್ಣಂ .


ಅಕ್ಷರಮಾಲಿಕಾ

Encoded and proofread by PSA Easwaran

---

——  
*Akhilandesvari Pushpamala Stotram*

pdf was typeset on April 28, 2023

——  
Please send corrections to [sanskrit@cheerful.com](mailto:sanskrit@cheerful.com)

